

## کتب احادیث احکام کا تعارف

مفتی عارف محمود

اہل علم اس بات سے بخوبی واقف ہیں کہ قرآن کریم اور سنت نبویہ شریعت اسلامی و فقہ اسلامی کی اساس اور بنیاد کی حیثیت رکھتے ہیں، لیکن یہ بھی ظاہر ہے کہ سنت نبوی میں قرآن کریم کی مجمل آیات کا بیان ہے اور اکثر احکام فقہیہ اور فردی مسائل کا تفصیلی بیان سنت نبوی میں وارد ہوا ہے، یہی وجہ ہے کہ احادیث مبارکہ اور سنت نبویہ کا علم، ان کے متون و اسانید اور ان سے متعلق فنون کی تحقیق، اہم ترین علوم دینیہ میں سے ہیں۔ علماء کا اس بات پر اتفاق ہے کہ مجتہد (خواہ قاضی ہو یا مفتی) کے لیے ضروری ہے کہ اسے احادیث احکام کا علم ہو (۱)، علامہ سبکی نے امام غزالی سے نقل کیا ہے کہ مجتہد کے لیے ضروری ہے کہ اس کے پاس تمام احادیث احکام کا ایک صحیح مجموعہ ہو، جیسا کہ ابن ابی داؤد اور بیہقی کی معرفت اسنن ہے، یا اس کے پاس ایسا مجموعہ ہو جس میں تمام احادیث احکام کو جمع کرنے کا اہتمام کیا گیا ہو، اسے اس کے ابواب کا علم ہو؛ تا کہ بوقت ضرورت مراجعت کر سکے۔ (۲)

مجتہد فقہاء اور راسخ علماء احادیث احکام کے جمع کرنے کا اہتمام فرمایا کرتے تھے، علامہ ذہبی رحمہ اللہ نے نقل کیا ہے کہ امام شافعی نے فرمایا: میں نے احادیث احکام کو حاصل کرنے کی سعی کی تو سوائے تمس کے باقی کو امام مالک کے پاس پایا اور سوائے چھ کے باقی سب کو امام ابن عیینہ کے پاس پایا (۳)، علامہ ابن قدامہ نے فرمایا کہ سنت کی معرفت کے لیے احادیث احکام کی معرفت و پہچان شرط ہے، احادیث احکام اگرچہ کثیر ہیں لیکن پھر بھی وہ ایک عدد میں محصور ہیں (۴)۔ یہ اللہ تعالیٰ کا اس امت پر فضل و کرم ہے کہ اس نے اس امت میں ایسے ائمہ و حفاظ حدیث پیدا فرمائے جنہوں نے اس مبارک علم کے حصول کے لیے اپنی تمام تر صلاحیتوں کو لگایا، مال و وقت اور خواہشات کی قربانی دی، وطن اور اہل و اولاد سے دوری کو برداشت کیا اور ”صحاح، سنن، مسانید، معاجم، اور احادیث الاحکام“ کے نام سے حدیث مبارکہ اور سنت مطہرہ کے دواوین اور مجموعے مرتب فرمائے، ذیل میں وفیات مصنفین کی ترتیب کے اعتبار سے ان ”۶۷“ کتب احادیث اور

ان کی بعض شروحات کا تعارف پیش خدمت ہے جن میں ابوب فقہیہ کے تحت احادیث احکام کو بیان کیا گیا ہے، یادہ کتب احادیث احکام کے نام سے معروف ہیں۔

۱- کتاب فی الأحکام: علامہ ذہبیؒ نے لکھا ہے کہ علامہ ابوالولید حسان بن محمد بن احمد ہارون نیشاپوریؒ (التوفی: ۳۳۹ھ) نے امام شافعیؒ کے مذہب کے مطابق یہ کتاب تحریر فرمائی ہے۔ (۵)

۲- المتفق لابن السکن: یہ حافظ ابوالعلی سعید بن عثمان بن سعید بن اسکن البغدادی المصریؒ (التوفی: ۳۵۳ھ) کی تصنیف ہے، اس کتاب کو حافظ ابن اسکنؒ نے ابواب احکام کے تحت مرتب فرمایا اور اسنید کو حذف کر کے ”صحیح“ احادیث کو جمع کیا ہے، علامہ سبکیؒ نے نقل کیا ہے کہ ابن اسکنؒ نے فرمایا کہ میں نے اپنی اس کتاب میں ان احادیث کو ذکر کیا ہے جن کی صحت پر ائمہ کا اتفاق ہے، یا ائمہ میں سے کسی نے اس کی تصحیح کو اختیار کیا ہے تو میں نے ان ائمہ کے نام کی صراحت کر دی ہے اور اس حدیث کی تصحیح کے سلسلہ میں ان کی دلیل کو بھی بیان کیا ہے (۶)، ابن خیر اندلسیؒ نے اپنی ”فہرست“ میں لکھا ہے کہ ابن اسکنؒ نے اپنی اس کتاب میں صحیح بخاری، صحیح مسلم، سنن ابی داؤد اور سنن نسائی کی احادیث کو جمع کیا ہے۔ (۷)

۳- کتاب فی الأحکام: یہ علامہ ابوالواضح عیسیٰ بن سہل اللہ بن عبداللہ اسدی جیانی مالکیؒ (التوفی: ۴۸۶ھ) کی تصنیف ہے (۸)، علامہ ذہبیؒ نے اسے عمدہ کتاب قرار دیا ہے۔ (۹)

۴- کتاب فی الأحکام: یہ علامہ ابوالحجاج یوسف بن علی انصاری جمہمیؒ (التوفی: ۴۹۴ھ) کی تصنیف ہے۔ (۱۰)

۵- مصابیح السنۃ: یہ علامہ ابوجمہر حسین بن مسعود بن الفراء البغویؒ (التوفی: ۵۱۶ھ) کی تصنیف ہے، کتاب کے

مقدمہ میں علامہ بغویؒ فرماتے ہیں کہ میں نے اس کتاب میں طوالت کے خوف سے اسنید کو حذف کیا ہے اور ہر باب کی احادیث کو آپ ”صحیح“ اور ”حسن“ میں منقسم پائیں گے، صحیح سے مراد وہ روایات ہیں جنہیں شیخین امام بخاریؒ اور امام مسلمؒ نے اپنی صحیحین میں ذکر کیا ہے، یا ان میں سے کسی ایک نے نقل کیا ہے، حسن سے مراد امام ابوداؤد، امام ترمذیؒ اور دیگر ائمہ کی روایات ہیں، البتہ اگر کسی روایت میں ضعف یا غرابت ہو تو اس کی طرف اشارہ کیا ہے، موضوع اور منکر روایات سے اعراض کیا ہے..... لیکن حاجی خلیفہ نے کشف الظنون میں لکھا ہے کہ علامہ بغویؒ نے باب مناقب قریش کی ایک روایت کے بعد ”منکر“ لکھا ہے، ہو سکتا ہے یہ کسی اور کی طرف سے اضافہ ہو (۱۱)، علامہ بغویؒ نے راوی حدیث کے تفرق اور جس صحابی سے روایت ہے اس کی تعیین نہیں کی تھی، بعد میں خطیب ترمذیؒ ابوجمہر عبداللہ محمد بن عبداللہ نے یہ تعیین کر دی اور اس میں فصل ثالث کا اضافہ کر کے اس کا نام ”مشکاة المصابیح“ لکھا، یہ کتاب درس نظامی کے درجہ علیا میں داخل نصاب ہے۔

شارحین حدیث نے ”مصابیح السنۃ“ کی بہت ساری شہر میں تحریر فرمائی ہیں، ان میں سے چند مشہور یہ ہیں: ۱- تحفة الأبرار، یہ قاضی بیضاوی عبداللہ بن عمرؒ (التوفی: ۶۸۵ھ) کی تحریر کردہ شرح ہے، ۲- شرح العلامة قاسم بن

قطلوبغا الحنفی، (المتوفی: ۵۸۷۹ھ)، ۳۔ المیسر، یہ علامہ فضل اللہ بن حسین توربشتی حنفی کی شرح ہے، ۴۔ التنویر، یہ علامہ محمد بن مظفر خلغانی (المتوفی: ۷۴۵ھ) کی شرح ہے، ۵۔ شرح العلامة علاء الدین علی بن محمد (المتوفی: ۸۷۵ھ)، ۶۔ شرح الشیخ غیاث الدین محمد بن محمد الواسطی البغدادی (المتوفی: ۷۹۷ھ)، ۷۔ تصحیح المصابیح التوضیح فی شرح المصابیح، یہ علامہ محمد بن محمد بزری (المتوفی: ۸۳۳ھ) کی شرح ہے، ۸۔ شرح العلامة ذابیر الدین محمود بن عبد الصمد الفارقی، ۹۔ شرح العلامة قرۃ یعقوب بن إدریس الحنفی القرمانی، ۱۰۔ شرح العلامة محمد بن قطب الدین الإرنیقی (المتوفی: ۸۸۴ھ)، ۱۱۔ شرح العلامة أحمد بن سلیمان الحنفی، المعروف بابن کمال باشا، ۱۲۔ شرح الشیخ علی بن عبد اللہ المصري، المعروف بزین العرب، ۱۳۔ المفاتیح فی شرح المصابیح، یہ علامہ حسین بن محمود بن الحسن الزیبدانی کی شرح ہے، ۱۴۔ ضیاء المصابیح، یہ علامہ علی بن عبدالکافی سبکی (المتوفی: ۷۵۶ھ) کی شرح ہے، ۱۵۔ التخریج فی فوائد متعلقہ بأحادیث المصابیح، یہ علامہ مجد الدین محمد بن یعقوب فیروز آبادی (المتوفی: ۸۱۷ھ) کی شرح ہے۔

۶۔ الأحکام الوسطی: یہ صاحب "الجمع بین الصحیحین" حافظ ابو محمد عبد الحق بن عبدالرحمن بن عبدالازدی اشیبیلی المعروف ابن خراط (المتوفی: ۵۱۸ھ) کی تصنیف ہے، علامہ سبکی نے لکھا ہے کہ اب یہ "الأحکام الکبریٰ" کے نام سے مشہور ہے، انہوں نے اس کے خطبہ میں ذکر کیا ہے کہ جس حدیث پر وہ سکوت اختیار کریں تو یہ اس حدیث کی صحت پر دال ہے، "الأحکام الوسطی" حمدی سلفی اور صحیح سامرائی کی تحقیق کے ساتھ چار جلدوں میں ۱۹۹۵ء میں مکتبۃ الرشید سے طبع ہوئی ہے، کتاب کے مقدمہ میں علامہ عبدالحمز نے لکھا ہے کہ انہوں نے اس کتاب میں مشہور ائمہ حدیث امام بخاری، امام مسلم، امام ابوداؤد، امام ترمذی، امام نسائی اور ابن ابی شیبہ وغیرہ محدثین کی کتب سے روایات نقل کی ہیں، اگر کسی حدیث میں کوئی علت ہو تو اس کو بیان کرتے ہیں، اور اگر سکوت اختیار فرمائیں تو یہ اس حدیث کے صحیح ہونے کی دلیل ہے، احادیث معللہ ابو احمد بن عدی جرجانی اور دارقطنی کی "سنن" اور "علل" سے لی ہیں اور اکثر جرح و تعدیل سے متعلق کلام ابو محمد عبدالرحمن بن حاتم رازی کی کتاب سے نقل کیا ہے، بسا اوقات ضعیف حدیث کی شہرت کی وجہ سے اس کی سند کے بارے میں "لا یصح هذا من قبل إسناده" فرماتے ہیں۔

شیخ صدر الدین محمد بن عمر عثمانی شافعی (المتوفی: ۷۱۶ھ) المعروف بابن المرسل و ابن الوکیل نے حافظ عبد الحق کی الأحکام کی تین جلدوں پر مشتمل شرح لکھی ہے جو ان کے حدیث، فقہ اور اصول فقہ میں تبحر پر دلالت کرتی ہے (۱۲)، علامہ حمد بن علی ضحاحی، المعروف بالندروی نے "الإعلام بفوائد الأحکام لعبد الحق الإشبیلی" کے نام سے شرح تحریر فرمائی ہے (۱۳)، شیخ عبدالعزیز بن ابراہیم قرشی تیمی تونسی (المتوفی: ۶۶۲ھ) المعروف بابن بزیہ نے بھی اس کی شرح لکھی ہے، قاضی شہب نے اپنے طبقات میں لکھا ہے کہ شیخ کمال الدین ابوالعالی محمد بن علی انصاری شافعی (المتوفی:

۶۳۶ھ) نے ”الأحكام الوسطى“ کی شرح تحریر کی ہے، جب کہ علامہ ذہبی نے ابن الابار سے نقل کیا ہے کہ خطیب محمد بن احمد بن محمد بن محمد مرزوق تلمسانی (التونى: ۷۸۱ھ) نے بھی الوسطی کی شرح فرمائی ہے۔

مشہور محدث ابن قطان محمد بن عبد الملک بن یحییٰ کنانی (التونى: ۶۲۸ھ) نے حافظ عبدالحق کی ”الأحكام“ پر تنقیدی نظر سے ”بیان الوهم والإیہام الواقعیین فی کتاب الأحكام“ تصنیف فرمائی ہے، اس کتاب کے مقدمہ میں ابن قطان نے لکھا ہے حافظ عبدالحق کی کتاب کو علماء، فقہاء، متکلمین اور اصولیین کے درمیان شرف قبولیت نصیب ہوئی، یہاں تک کہ بعض نے صرف اسی پر قناعہ اختیار کی جو کہ درست نہیں تھا، حالانکہ صاحب کتاب کو بسا اوقات کسی حدیث کی صحت و سقم کو بیان کرنے میں وہم بھی ہوا ہے، جہاں جہاں میں ایسے وہم سے واقف ہوا میں نے اس پر مطلع کر دیا ہے، یہ وہم ایک تو نقل کے اعتبار سے اور دوسرا نظر کے اعتبار سے ہے، پہلے کی ۱۱۳ اور دوسرے کی ۲۱ مثالیں بیان کرنے کے بعد پہلے کے بارے میں فرمایا: فلان جمیع هذه الأبواب أو هام، إمامه، وإمام من بعده، اور دوسرے کے بارے میں فرمایا: ما عدا البایین الأخیزین فجمیع هذا القسم إیہام منه لصحة سقیم، أو لسقم صحیح، أو لاتصال منقطع، أو لانقطاع متصل، أو لرفع موقوف، أو لرفع مرفوع، أو لثقة ضعیف، أو لضعف ثقة، أو لتیقن مشکوک، أو لتشکیک فی مستیقن، إلی غیر ذلك من مضمنه، و باعتبار هذین القسمین من الأوهام الإیہامات سمنیاه کتاب: بیان الوهم والإیہام الواقعیین فی کتاب الأحكام. یہ کتاب حافظ عبدالحق کی کتاب پر محض تنقیدی کام نہیں، بلکہ یہ حدیثی قواعد و فوائد اور نکات کے اعتبار سے ایک مفید اور مستقل تصنیف کی بھی حیثیت رکھتی ہے، علامہ ذہبی نے بھی ان فوائد کا اعتراف کیا ہے، البتہ انہوں ہشام بن عروہ وغیرہ کو لکھیں قرار دینے کو ابن قطان کے تعنت پر محمول کیا ہے۔ (۱۴)

ابن قطان کے شاگرد حافظ ابو عبد اللہ محمد بن یحییٰ بن موافق نے اپنے استاد کا ”المآخذ الحفالی السامیة عن مآخذ الإهمال فی جرح ما تضمنه کتاب الوهم والإیہام من الإخلال و الإغفال و ما انضاف إلیه من تسمیم و إکمال“ کے نام سے عمدہ تعاقب کیا ہے، لیکن وہ اس کی تکمیل نہیں کر سکے تھے، بعد میں علامہ محمد بن عمر بن محمد بن عمر بن رشید فہری مالکی (التونى: ۷۲۳ھ) نے اس کی تکمیل کی، ”المآخذ الحفالی“ محمد فرشی کی تحقیق کے ساتھ تین جلدوں میں ۱۳۲۵ھ میں مکتبۃ أعضواء السلف سے طبع ہوئی ہے، قاضی عبد الملک مراکش (التونى: ۷۰۳ھ) نے ابن قطان اور ابن موافق کی کتابوں کو مزید مفید اضافہ جات کے ساتھ یکجا کر دیا ہے (۱۵)، حافظ مغطائی بن علی حنفی (التونى: ۶۲۴ھ) نے ابن قطان کی ”بیان الوهم“ کو مرتب کرنے کے ساتھ اسے ”الأحكام“ کے ساتھ ملا کر ”منارة للإسلام“ کا نام دیا ہے۔ (۱۶)

۷- الأحكام الصغرى فی لوازم الشرع و أحكامه و حلاله و حرامه فی ضرور من الترغیب و ذکر الثواب و العقاب: یہ بھی حافظ ابو محمد عبدالحق بن عبد الرحمن بن عبد الازدی اشمیلی المعروف ابن خراط (التونى: ۵۱۸ھ) ہی

کی تصنیف ہے، کتاب کے مقدمہ میں حافظ عبدالحق نے لکھا ہے کہ انہوں نے مذکورہ بالا موضوع پر یہ کتاب لکھی ہے، اس میں ان احادیث کو نقل کیا ہے جو صحیح السنہ اور نقاد حدیث ثقہ ائمہ کے نزدیک معروف ہیں، ان احادیث کو مشہور ائمہ حدیث امام بخاری، امام مسلم، امام ابوداؤد، امام ترمذی اور امام نسائی وغیرہ محدثین نے اپنی کتب میں نقل کیا ہے، ان احادیث کو مختصر سند کے ساتھ ذکر کیا ہے تاکہ حفظ کرنے والوں اور معانی میں تفقہ حاصل کرنے والوں کے لیے ایسا کرنا سہل ہو جائے۔ یہ کتاب ۱۴۱۳ھ میں مکتبۃ ابن تیمیہ مصر سے دو جلدوں میں ام محمد بنت احمد اھلیس کی تحقیق کے ساتھ طبع ہوئی ہے۔

۸۔ الأحكام الشرعية الكبرى: یہ بھی حافظ عبدالحق اشمیلی ہی کی تصنیف ہے، حافظ عبدالحق نے اپنی سابقہ کتابوں کی طرح اس کتاب کا کوئی مقدمہ نہیں لکھا کہ جس میں ان کے منبج اور کتاب میں لکھی گئی اطلاجات کا تذکرہ ہوتا، بلکہ بغیر مقدمہ کے کتاب کو شروع فرمایا ہے، وسطی کے مقابلہ میں کبری حدیث کے سند و متن دونوں کے اعتبار سے زیادہ اصح ہے، کیوں کہ وسطی میں انہوں نے متعدد احادیث واہیہ اور ضعیفہ کا اضافہ کیا ہے، یہ کتاب حسین بن عکاشہ کی تحقیق کے ساتھ چھ جلدوں میں دارالکتب المصریہ سے ۱۴۲۲ھ میں طبع ہوئی، لیکن تیسری اور چوتھی جلد مفقود ہے جو کہ "کتاب الصیام، الحج، الجہاد، الصلح والحزب، النکاح، الطلاق، البیوع، الدیات، الحلود، الصید، الذبائح، الضحایا، الأطعمه، الأشربة، الزینة اور کتاب اللباس" پر مشتمل تھیں۔

۹۔ الأحكام: یہ ابن ابی مروان ابو جعفر احمد بن عبد الملک انصاری اشمیلی (التونی: ۵۴۹ھ) کی تحریر کردہ ہے، ابن ابی ماری نے "صلة الصلة" میں اس کا تذکرہ کرتے ہوئے لکھا کہ حدیث کے موضوع پر یہ ان کی ایک مفید تالیف ہے، اس میں انہوں نے مسانید کی اصحاحات کتب سے متفرق احادیث کو جمع کیا ہے۔ (۱۷)

۱۰۔ شفاء الأوام فی أحادیث الأحكام: یہ حسین بن محمد حسنی زیدی (التونی: ۵۶۲ھ) کی تصنیف ہے، انہوں نے یہ کتاب یحییٰ بن حسین زیدی کے مذہب کی تائید میں لکھی ہے، اس کتاب کی تکمیل صلاح بن ابراہیم اور صلاح بن جلال نے مصنف ہی کے طرز پر کی ہے، جبکہ علی بن یحییٰ شرف الدین (التونی: ۹۷۸ھ) اور عبدالعزیز بن احمد ضمدی (التونی: ۱۰۷۸ھ) نے اس کے احادیث کی تخریج کی ہے اور علامہ شوکانی نے "وبل الغمام فی الحلال والحرام" کے نام سے اس پر ایک مفید حاشیہ لکھا ہے۔

۱۱۔ أصول الإحکام فی الحلال والحرام: یہ احمد بن سلیمان زیدی (التونی: ۵۶۶ھ) کی تصنیف ہے، اس میں انہوں نے ابواب فقہ کی ترتیب پر تین ہزار سے زائد احادیث کو جمع کیا ہے، تاہنوز یہ منظومہ کی صورت میں ہے۔ (۱۸)

۱۲۔ التحقیق فی أحادیث التعلیق: یہ علامہ ابوالفرج جمال الدین عبدالرحمن بن علی ابن الجوزی (التونی: ۵۷۹ھ) کی تالیف ہے، اس کتاب میں مصنف اگرچہ عام کتب احکام کی ترتیب سے ہٹ کر احادیث کو اسانید کے ساتھ ذکر کرتے ہیں، لیکن مسائل فقہیہ کو ان کے حدیثی دلائل کے ساتھ ذکر کرتے ہیں، اس اعتبار سے یہ کتب

احادیث احکام کے قریب ہے۔ کتاب دو جلدوں میں دارالکتب العلمیۃ بیروت سے ۱۳۶۵ھ میں محمد حسن اسماعیل اور مسعد سعدنی کی تحقیق کے ساتھ طبع ہوئی ہے۔ علامہ ذہبی (المتوفی: ۷۴۸ھ) اور علامہ برہان الدین ابراہیم بن علی حنفی (المتوفی: ۷۴۳ھ) نے ”التحقیق“ کا اختصار کیا ہے، جب کہ ابن عبدالمہادی مقدسی نے ”تسفیح التحقیق فی احادیث التعلیق“ کے نام اس کی تہذیب کی ہے۔

۱۳۔ عمدۃ الأحکام الصغری: یہ حافظ تقی الدین ابو محمد عبدالغنی بن عبدالواحد المقدسی حنبلی (المتوفی: ۷۶۰۰ھ) کی تصنیف ہے، ۱۳۷۳ھ میں شیخ احمد بن محمد شاہ کرمصری کی تحقیق کے ساتھ یہ کتاب ”العمدۃ فی الأحکام فی معالم الحلال و الحرام عن خیر الأنام محمد علیہ الصلاۃ والسلام“ کے نام سے طبع ہوئی، اس کے احادیث کی تعداد پانچ سو ایک (۵۰۱) ہے، علامہ مقدسی نے مقدمہ میں لکھا ہے کہ انہوں نے اس کتاب میں شیخین بخاری و مسلم کی متفق علیہ احادیث احکام کا اختصار کیا ہے۔

علماء کرام نے اس کتاب کی متعدد شرحیں تحریر فرمائی ہیں، ان میں سے بعض یہ ہیں: ۱۔ إحکام الأحکام، یہ شیخ الاسلام ابن دقیق العیدی اپنے شاگرد علامہ عماد الدین ابن الاثیر حنبلی (المتوفی: ۶۹۹ھ) پر الملاء کردہ شرح ہے، پہلے شیخ احمد شاہ کی تحقیق کے ساتھ طبع ہوئی، پھر عبدالقادر حسونہ کی تحقیق کے ساتھ ۱۳۷۹ھ میں دارالفکر بیروت سے شائع ہوئی، علامہ محمد بن اسماعیل امیر صنعانی کا ”العدۃ فی شرح العمدۃ“ کے نام سے اس پر حاشیہ بھی ہے جو ۱۹۹۹ء میں عادل عبدالموجود اور علی معوض کی تحقیق کے ساتھ دارالکتب العلمیۃ بیروت سے طبع ہوا، ۲۔ شرح الشیخ عماد الدین إسماعیل بن الاثیر الجوہری (المتوفی: ۶۹۹ھ)، ۳۔ إحکام شرح عمدۃ الأحکام، یہ علامہ ابوالحسن علی بن ابراہیم بن داؤد بن سلمان بن سلیمان بن العطار کی شرح ہے، ابن قاضی شہبہ نے اپنی طبقات میں لکھا ہے کہ ابن عطار نے ابن دقیق العیدی کی احکام کو لے کر امام نووی کی شرح مسلم سے اس میں مزید عمدہ فوائد کا اضافہ کیا ہے (۱۹)، ۴۔ شرح عمدۃ الأحکام، اس نام سے یہ خانقاہ سمیاطیہ کے کتب خانہ کے خازن شیخ علی بن محمد بن ابراہیم بغدادی (المتوفی: ۷۴۱ھ) کی شرح ہے، ۵۔ شرح عمدۃ الأحکام، یہ علامہ احمد بن عبدالرحمن شاذلی کی شرح ہے، علامہ سخاوی نے اسے عمدہ شرح قرار دیا ہے (۲۰)، ۶۔ تیسیر المرام فی شرح عمدۃ الأحکام، یہ محمد بن احمد بن مرزوق تلمسانی مالکی (المتوفی: ۷۸۱ھ) کی تصنیف ہے، حافظ ابن حجر نے فرمایا کہ تلمسانی نے اپنی اس کتاب میں ابن دقیق العیدی، ابن العطار اور قکھانی وغیرہ کے کلام کو جمع کیا ہے۔ ۷۔ الإعلام، یہ علامہ سراج الدین بن المسلمن شافعی (المتوفی: ۸۰۳ھ) کی شرح ہے، صاحب کشف الظنون نے اسے ابن المسلمن کی بہترین تصانیف میں سے قرار دیا ہے، دارالبشارۃ بیروت سے پانچ جلدوں میں طبع ہوئی ہے، ۸۔ عمدۃ الأحکام فی شرح عمدۃ الأحکام، یہ علامہ فیروز آبادی کی تصنیف ہے، یہ کتاب دو جلدوں میں ہے، ۹۔ شرح العلامۃ عبد الرحمن بن علی بن خلف الفاسکوری (المتوفی: ۸۳۳ھ)

۸۰۸ھ) علامہ کتابی نے اس کتاب کی تعریف کی ہے، ۱۰۔ غایۃ الإلهام فی شرح عمدۃ الأحکام، علامہ شوکانی نے ”البدر الطالع“ (۲۱) میں لکھا ہے کہ یہ علامہ احمد بن عمار قاہری مصری مالکی کی تصنیف ہے، مذکورہ کتاب تین جلدوں میں ہے، ۱۱۔ عمدۃ الحکام، علامہ بدران نے ”المدخل“ (۲۲) میں لکھا ہے کہ یہ علامہ تاج الدین ابو نصر عبدالوہاب بن محمد بن حسین بن ابوالوفاء علوی حنبلی (المتوفی: ۸۷۵ھ) کی تصنیف ہے، ۱۲۔ تیسیر العلام، یہ شیخ عبداللہ بن عبد الرحمن بن صالح آل بسام کی تصنیف ہے۔

۱۴۔ عمدۃ الأحکام الکبریٰ: یہ حافظ قلی الدین ابو محمد عبدالغنی بن عبدالواحد المقدسی حنبلی (المتوفی: ۶۰۰ھ) ہی کی تصنیف ہے، حافظ ذہبی نے ”میر“ میں لکھا ہے کہ یہ کتاب ایک جلد میں ہے (۲۳)، جب کہ ابن بدران دمشقی نے ”المدخل“ میں لکھا ہے کہ یہ تین جلدوں میں ہے (۲۳)، یہ کتاب فوزی عبدالمطلب کی تحقیق کے ساتھ طبع ہوئی ہے۔

۱۵۔ الأحکام الکبریٰ: علامہ ذہبی اور ابن عبدالہادی نے لکھا کہ یہ کتاب بھی حافظ قلی الدین ابو محمد عبدالغنی بن عبدالواحد المقدسی حنبلی (المتوفی: ۶۰۰ھ) ہی کی تصنیف ہے۔ (۲۵)

۱۶۔ الجامع الصغیر فی الأحکام: یہ بھی حافظ عبدالغنی مقدسی کی تصنیف ہے، علامہ ذہبی نے فرمایا کہ یہ کتاب مکمل نہیں۔ (۲۶)

۱۷۔ الأحکام: اس نام سے یہ کتاب علامہ عماد الدین ابی اسحاق ابراہیم بن عبدالواحد بن علی بن سرو مقدسی حنبلی (المتوفی: ۶۱۳ھ) کی تالیف ہے، علامہ ذہبی نے لکھا کہ مصنف اپنے کثرت اشغال کی وجہ سے اس کتاب کی تکمیل نہیں کر سکے تھے، ان کے بھتیجے اور شیخ الاسلام ابن تیمیہ کے شاگرد علامہ محمد بن عبدالرحیم مقدسی حنبلی نے اس کی تکمیل کی۔ (۲۷)

۱۸۔ کتاب فی الأحکام: یہ علامہ ابو عبداللہ محمد بن عیسیٰ ازدی، المعروف بابن المناصف (المتوفی: ۶۲۰ھ) کی تصنیف ہے۔ (۲۸)

۱۹۔ دلائل الأحکام: یہ علامہ بہاء الدین ابو اعجاز یوسف بن رافع اسدی حنبلی (المتوفی: ۶۳۳ھ) کی تالیف ہے، کتاب کے مقدمہ میں انہوں نے لکھا ہے کہ میں نے جب یہ دیکھا کہ فقہاء اپنی کتابوں میں کثرت احادیث احکام کو ذکر کرتے ہیں، مگر وہ ان پر صحیح، حسن اور ضعیف کا حکم نہیں لگاتے، نہ ان کے مصادر کو بیان کرتے، نہ شرح غریب حدیث کرتے اور نہ ہی وجہ استدلال بیان کرتے ہیں، تو میں نے مناسب سمجھا کہ ان امور کی رعایت کرتے ہوئے ابواب فقہ کی ترتیب پر ایک کتاب لکھوں، تاکہ متعلم پر اس کا مطالعہ اور اس کا حل آسان ہو سکے۔ علامہ ذہبی نے لکھا ہے کہ مصنف نے ”دلائل الأحکام“ چار جلدوں میں لکھی (۲۹)، یہ کتاب محمد بن عیسیٰ تیمی کی تحقیق کے ساتھ ۱۲۱۲ھ میں دارالکتب العلمیہ بیروت سے طبع ہوئی ہے۔

۲۰۔ مختصر فی الأحکام: علامہ ذہبی نے لکھا ہے کہ اس نام سے یہ کتاب ابن وحید کے بھائی ابو عمر عثمان بن حسین بن علی بن محمد ابن فرح الجمیل المسد کی تصنیف ہے۔ (۳۰)

۲۱۔ السنن والأحكام عن المصطفى عليه السلام: "أحكام الفیاء" کے نام سے معروف یہ کتاب صاحب التصانیف والرحلہ حافظ ضیاء الدین ابو عبد اللہ محمد بن عبد الواحد مقدسی حنبلی<sup>۱</sup> (التونی: ۶۳۳ھ) کی تصنیف ہے، علامہ ذہبی نے لکھا کہ یہ کتاب تین جلدوں میں ہے اور مکمل نہیں (۳۱)، علامہ ابن رجب حنبلی<sup>۲</sup> "طبقات الختابلہ" کے ذیل میں لکھا ہے کہ یہ کتاب تقریباً تین اجزاء اور تین جلدوں میں ہے (۳۲)، علامہ ابن الملقن<sup>۳</sup> نے لکھا ہے کہ ضیاء مقدسی کی احکام کتب مفید ہے، لیکن یہ مکمل نہیں، مصنف اسے "کتاب الجہاد" تک ہی پہنچا سکے۔ (۳۳)

۲۲۔ الأحکام الکبریٰ: علامہ ابن رجب حنبلی<sup>۱</sup> نے "طبقات الختابلہ" کے ذیل میں لکھا ہے کہ یہ شیخ الاسلام علامہ ابوالبرکات عبدالسلام بن عبداللہ بن تیمیہ حرانی<sup>۲</sup> (التونی: ۶۵۲ھ) کی تصنیف ہے۔ (۳۴)

۲۳۔ المتقی من أخبار المصطفى یا متقی الأخبار من أحادیث سید الأبرار: یہ بھی علامہ ابوالبرکات ابن تیمیہ کی تصنیف ہے، مقدمہ کتاب میں ابن تیمیہ نے لکھا ہے کہ یہ کتاب اصول احکام سے متعلق ان احادیث پر مشتمل ہے جن پر علمائے اسلام اعتماد کرتے ہیں، میں نے انہیں بغیر اسانید کے صحیح بخاری و مسلم، مسند احمد اور سنن ابویوسف، سنن ترمذی، سنن ابوداؤد، سنن نسائی، سنن ابن ماجہ سے جمع کیا ہے، بخاری و مسلم کی روایت کے لیے "آخر جہاد" باقی کے لیے "رواہ الخمسة"، ان سب کے لیے "رواہ الجماعة" اور بخاری و مسلم کے امام احمد کی روایت کے لیے "متف علیہ" کی اصطلاح استعمال کی ہے، اس کے علاوہ احادیث کے ضمن میں کچھ آثار صحابہ بھی نقل کیے ہیں، احادیث کو اپنے زمانے کے فقہاء کی ترتیب کے مطابق مرتب کیا، احادیث سے ماخوذ بعض فوائد پر ابواب بھی قائم کیے ہیں۔

حافظ ابن الملقن<sup>۳</sup> نے لکھا ہے کہ اگر تحسین و تضعیف کا حکم لگائے بغیر بہت ساری احادیث کی نسبت محض ائمہ کے کتابوں کی طرف نہ ہوتی تو یہ کتاب اسم باسمی ہوتی، مصنف حدیث نقل کر کے رواہ احمد وغیرہ کہہ دیتے ہیں، حالانکہ کئی احادیث ضعیف ہوتی ہیں، صاحب کتاب کے لیے مناسب تھا کہ وہ کتاب کے حاشیہ میں ایسی جگہوں پر کلام فرماتے تاکہ کتاب کا نفع تام ہو جاتا، میں نے یہ کام شروع کیا ہے، اللہ سے اتمام کی امید کرتا ہوں (۳۵)، ابن رجب حنبلی نے لکھا ہے کہ المشقی ابن تیمیہ<sup>۱</sup> مشہور تصنیف ہے جو انہوں نے "الأحكام الکبریٰ" کو پیش نظر رکھ کر مرتب کی ہے، کہا جاتا ہے یہ کتاب انہوں نے حلب میں قاضی بہاء الدین شداد کے طلب کرنے پر لکھی تھی (۳۶)، علامہ شوکانی نے "نیل الأوطار" کے مقدمہ میں "المشقی" کی بہت زیادہ مدح سرائی کی ہے۔ المشقی کے احادیث کی تعداد ۵۰۲۹ ہے، محمد حنفی کی تحقیق کے ساتھ پہلی دفعہ یہ کتاب مطبعۃ السنۃ الحمدیہ مصر سے دو جلدوں میں طبع ہوئی، ۱۹۷۸ء میں دار الفکر سے اور ۱۴۰۳ھ میں دارالافتاء ریاض سے اسی کا عکس شائع ہوا، پھر دوسری مرتبہ ۲۰۰۰ء میں عبدالکریم برفضلی کی تحقیق کے ساتھ دو جلدوں میں دارالکتب العصریہ بیروت سے اور دار ابن حزم بیروت سے تین جلدوں میں سچی محمد حسن حلاق کی تحقیق کے ساتھ، دار ابن الجوزی ریاض سے تین جلدوں میں طارق عوض اللہ کی تحقیق کے ساتھ طبع ہوئی ہے۔



المنقحی کی علماء نے متعدد شروحات تحریر کی ہیں، علامہ احمد بن الحسن بن قاضی الجبل (المتوفی: ۷۷۱ھ) نے "قطر الغمام فی شرح احادیث الأحکام" کے نام سے ابتدائی کچھ حصہ کی، علامہ ابن الملقن (المتوفی: ۸۰۳ھ) نے کچھ حصہ کی، علامہ عبدالرحمن بن علی یمنی نے "المعترضی لتساؤل المنتقی" کے نام سے (۳۷) اور علامہ محمد بن علی شوکانی نے "نیل الأوطار فی شرح متقی الأخبار" کے نام سے شرح لکھی ہے۔

۲۴۔ الأریضین فی الأحکام: یہ حافظ زکی الدین ابو محمد عبدالعظیم بن عبدالقوی منذری (المتوفی: ۶۵۶ھ) کی تالیف ہے، مقدمہ میں انہوں نے لکھا ہے کہ بعض دوستوں نے مجھ سے یہ درخواست کی کہ میں ان کے لیے احادیث احکام میں چالیس حدیثیں بغیر سند کے جمع کروں، تاکہ ان کا یاد کرنا اور سمجھنا آسان ہو، چنانچہ ان حضرات کی اس طلب کو قبول کرتے ہوئے میں نے صحیح بخاری و صحیح مسلم سے ان احادیث کی تخریج کی، کتاب سید عزت مرسی اور محمد عوض منتوش کی تحقیق کے ساتھ دارالحریمین مصر سے ۱۴۲۲ھ میں طبع ہوئی ہے۔

۲۵۔ الامام فی أدلة الأحکام: علامہ سبکی نے لکھا ہے کہ یہ علامہ عزالدین عبدالعزیز بن عبدالسلام سلمی (المتوفی: ۶۶۰ھ) کی تصنیف ہے۔ (۳۸)

۲۶۔ کتاب فی الأحکام: یہ علامہ تقی الدین ابی العباس احمد بن مبارک بن نوفل نسیمی خرمی (المتوفی: ۶۶۳ھ) کی تالیف ہے۔ (۳۹)

۲۷۔ خلاصة الأحکام فی مهمات السنن وقواعد الأحکام: یہ علامہ ابو زکریا محی الدین - بک بن شرف نووی (المتوفی: ۶۷۶ھ) کی تصنیف ہے، علامہ نووی کتاب کی تکمیل نہیں کر سکے، "کتاب الزکاة، باب السنن النبی یؤخذ من الغنم وغیرہ" تک احادیث کی تخریج کی ہے، مقدمہ میں علامہ نووی نے لکھا ہے کہ ہمیں کتاب وسنت کی بیرونی و اتباع کا حکم دیا گیا ہے، لیکن حدیث ہی صحیح نہ ہو تو اس کی نسبت حضور علیہ السلام کی طرف کرنا کیسے درست ہوگا، بہت سارے مصنفین اپنی کتابوں میں ضعیف احادیث پر اعتماد کرتے ہیں، حالانکہ علماء نے فضائل اعمال وغیرہ میں چند شرائط کے ساتھ ضعیف حدیث پر عمل کی اجازت دی ہے، چنانچہ میں نے اپنی اس کتاب میں احکام سے متعلق صحیح اور حسن درجہ کی احادیث پر اعتماد کیا ہے، البتہ اواخر ابواب میں الگ سے ضعیف احادیث کو ان کے ضعف پر تنبیہ کرنے کی غرض سے ذکر کیا ہے، صحاح ستہ وغیرہ جس کتاب سے بھی حدیث لی تو اس کی طرف نسبت کی ہے اور اس بات کی کوشش کی ہے کہ احکام سے متعلق کوئی صحیح، حسن اور ضعیف حدیث نہ نہ جائے، حسن کا درجہ اگر صحیح سے کم ہے لیکن احتجاج میں حسن صحیح کے برابر ہے، باقی رہی یہ بات ضعیف کی تو اس کے ضعف پر تنبیہ کے لیے ذکر کیا ہے۔ علامہ ابن الملقن نے فرمایا کہ یہ ایک مفید کتاب ہے، صاحب کتاب اس کی تکمیل نہیں کر سکے، اگر وہ اس کی تکمیل کرتے تو یہ اس موضوع پر ایک عظیم الشان کتاب ہوتی (۴۰)، مذکورہ کتاب دو جلدوں میں حسن اسماعیل کی تحقیق کے ساتھ ۱۹۹۷ء میں مؤسسۃ الرسالۃ

بیروت سے طبع ہوئی، پھر احمد عبدالعال سلیمان کی تحقیق کے ساتھ تین جلدوں میں دارالکتب العلمیہ بیروت سے شائع ہوئی۔

۲۸۔ الجامع لنکت الأحکام المستخرج من لکب المشہورۃ فی الإسلام: یہ علامہ ابو القاسم زید بن علی السبئی قیروانی کی تصنیف ہے، قاضی عیاضؒ نے اپنے شیوخ کی فہرست میں اس کا تذکرہ کیا ہے (۴۱)۔ علامہ احمد بن حنبل نے لکھا ہے کہ ابو القاسمؒ نے صحیح و مستقیم ہر طرح کی روایات کو لیا ہے، سوائے چند کے کسی روایت کی عقل کو بیان نہیں کیا، بہت سارے احادیث احکام کی تخریج اس لیے نہیں کی کہ وہ ان کتب میں نہیں تھیں جن سے انہوں نے روایات لی ہیں، اسی طرح ان کتب سے احادیث معللہ کی تخریج بھی کی ہے، راوی کے تفرق اور الفاظ کے اختلاف اور کمی و زیادتی کو بھی بیان نہیں کیا ہے۔ (۴۲)

۲۹۔ الأحکام الکبریٰ: یہ علامہ محبت الدین ابو العباس احمد بن عبد اللہ بن محمد بن ابی بکر طبری شافعی (المتوفی: ۶۹۴ھ) کی تصنیف ہے، ابن قاضی شہبہؒ نے لکھا ہے کہ مصنف نے چھ جلدوں میں ایک ضخیم کتاب احکام کے موضوع پر لکھی اور ایک مدت تک اس کے سلسلہ میں مشقت اٹھاتے رہے، پھر یمن جا کر وہاں کے سلطان کو یہ کتاب سنائی (۴۳)، کتاب کے مقدمہ میں مصنف نے لکھا ہے کہ میں نے مذہب شافعی میں علامہ ابو اسحاق شیرازیؒ کی کتب [السنیہ اور المہذب] کی ترتیب پر بکثرت احادیث احکام کو جمع کیا ہے، اس میں پہلے علامہ عبد الحق ماکنیؒ اور ابو البرکات ابن تیمیہؒ کے ذکر کردہ احادیث کو جمع کیا، پھر موطا مالک (روایت یحییٰ بن یحییٰ)، صحیح بخاری و مسلم، سنن ابی داؤد، ترمذی، نسائی، سنن و مسند الشافعی، حافظ مبارک بن الطفاح کی مختصر سنن الدارقطنی، سنن سعید بن منصور، ابو حاتم محمد بن حبان البستی کی التقاسم و لا نواع، علامہ رزین کی تجرید الصحیح، ابن اثیر جزری کی جامع لا ٰصول، ابن جوزی کی جامع السانید، ترتیب ابی بکر اکلادی، ابو القاسم تمام بن محمد رازی کی فوائد، ابو سعید قاسم بن سلام بغدادی کی مسند، حافظ ابو نعیم کی کتاب الطب، علی بن اثیر کی معرفۃ الصحابہ اور ابو الولید ازرقی کی تاریخ مکہ وغیرہ کتب و اجزائے مشہورہ سے اشترک کر کے احادیث احکام کو جمع کیا ہے، کتاب کی طوالت اور احادیث احکام کی کثرت کی تین وجوہات بیان کی ہیں: اول: رسول اکرم صلی اللہ علیہ وسلم کے ارشاد: "نضیر اللہ امرأ سمع منا شیئاً فبلغہ کما سمعہ" کا احتمال، دوم: طویل احادیث میں خوب غور و فکر سے احکام کا استنباط کرنا، سوم: مکمل حدیث کے ذکر سے حکم کے دلیل کی پہچان، غریب الفاظ کا معنی، اشکالات کا حل، بظاہر باہم متضاد احادیث کی پہچان اور ان میں جمع کی کوشش، وغیرہ متعدد فوائد حاصل ہوتے ہیں۔

علامہ ابن کثیرؒ اور سبکیؒ نے فرمایا کہ ابو العباس طبریؒ نے احکام کے موضوع پر ایک عمدہ اور مبسوط کتاب تحریر فرمائی ہے (۴۴)، اس میں صحیح اور حسن درجہ کی احادیث کو جمع کیا، لیکن بسا اوقات ضعیف احادیث بھی لائے ہیں اور ان پر تنبیہ بھی نہیں کرتے ہیں، علامہ ابن ملتقنؒ نے لکھا ہے کہ مصنف کی یہ کتاب اس موضوع پر مبسوط اور مطول ہے، لیکن اس میں دو خامیاں ہیں: پہلی یہ کہ احادیث ضعیفہ کو ان کا ضعف بیان کیے بغیر ذکر کرتے ہیں، دوسری یہ کہ احادیث کی صحیحین یا ان میں سے کسی ایک کی طرف نسبت میں خطا کر جاتے ہیں (۴۵)، یہی بات صاحب کشف الظنون، علامہ یاقوتیؒ اور حافظ

ابراہیم بن محمد حلبی شافعیؒ (۳۶) نے بھی کہی ہے، علامہ جمال الدینؒ نے ”المصلح الصانی“ میں لکھا ہے کہ موصوف کی ”الأحكام الوسطی“ ایک ضخیم جلد میں ہے اور ”الأحكام الصغری“ ایک ہزار پندرہ (۱۰۱۵) احادیث کو متضمن ہے۔ محبت الدین طبریؒ کی ”الأحكام الکبری“ ۱۳۲۳ھ میں آٹھ ضخیم جلوں میں حمزہ احمد زین کی تحقیق کے ساتھ دارالکتب العلمیہ بیروت سے طبع ہوئی ہے، اگرچہ محقق کا گمان یہ ہے کہ کتاب مکمل ہے، لیکن بعض حضرات کہتے ہیں کہ مذکورہ طبع ناقص ہے، اس میں متعدد ابواب ”کتاب الیسوع، کتاب الفرائض، کتاب النکاح، کتاب الإیمان اور کتاب النفقات“ کے مفقود ہیں، اس نسخہ کی ترقیم کے مطابق اس میں موجود احادیث کی تعداد ۱۳۲۵ ہے، کتب احادیث احکام کے ذخیرہ میں یہ سب سے ضخیم کتاب ہے۔

۳۰۔ المحرر للملك المظفر، ۳۱۔ العمدة : ابن تغری بردی اور صاحب كشف الظنون نے لکھا ہے کہ یہ دونوں بھی محبت الدین طبریؒ ہی کی تصانیف ہیں، ان میں سے ”المحرر“ کا محمد بن ابراہیم دمشقی نے عمدہ اختصار کیا ہے۔ (۴۷)

(۱) الرسالة الممتنطرة، ص: ۲۱۹/۲ (۲) الإبهاج: ۳/۲۵۴ (۳) تاریخ الإسلام: ۱/۱۴۶۱ (۴) روضة الناضر، ص: ۳۵۲ (۵) سير أعلام النبلاء: ۱۵/۴۹۴ (۶) شفاء السقام، ص: ۱۹ (۷) ص: ۱۷۰ (۸) التكملة لابن الأبار: ۲/۱۵۴ (۹) سير أعلام النبلاء: ۱۹/۲۶ (۱۰) صلة الصلة: ۴/۲۱۹ (۱۱) كشف الظنون: ۱/۱۶۹۸ (۲۱) طبقات ابن شهبة: ۴/۲۳۴ (۱۳) صلة الصلة: ۲/۱۶۶ (۱۴) سير أعلام النبلاء: ۲۱: ۲۰۰ (۱۵) المنيل والتكملة: ۱/۲۷۳ (۱۶) الدرر الكامنة: ۶/۱۱۶ (۱۷) ۱/۵۵ (۱۸) مصادر الفكر بالسليمن، ص: ۵۳۴ (۱۹) ۲/۴۷۱ (۲۰) التحفة اللطيفة: ۱/۱۱۱ (۲۱) ۲/۲۳۲ (۲۲) ص: ۴۷۰ (۲۳) ۲۱: ۴۴۸ (۲۴) ص: ۲۴۳ (۲۵) سير أعلام النبلاء: ۲۱: ۴۴۸، وشرح علل ابن أبي حاتم: ۱/۱۰۱ (۲۶) سير أعلام النبلاء: ۲۱: ۴۴۸ (۲۷) سير أعلام النبلاء: ۲۲/۴۸ (۲۸) تكملة ابن الأبار: ۲/۱۲۱ (۲۹) والأعلام: ۶/۳۲۲ (۲۹) سير أعلام النبلاء: ۲۲/۳۸۵ (۳۰) سير أعلام النبلاء: ۲۳/۲۶ (۳۱) سير أعلام النبلاء: ۲۳/۱۲۸ (۳۲) ذيل طبقات الحنابلة: ۴/۱۹۲ (۳۳) البدر المنير: ۱/۲۷۹ (۳۴) ذيل طبقات الحنابلة: ۴/۲۰۴ (۳۵) البدر المنير: ۱/۲۸۰ (۳۶) ذيل طبقات الحنابلة: ۴/۲۰۴ (۳۷) دیکھیے: كشف الظنون: ۲/۱۸۵۱ (۳۸) طبقات الحنابلة: ۸/۲۴۸ (۳۹) طبقات القراء: ۲/۲۸۱، معرفة القراء الکبار: ۶۸۱، ۶۸۲، الوافی بالوفیات: ۷/۱۹۸ (۴۰) البدر المنير: ۱/۳۵۶ (۴۱) الغنية، ص: ۹۹ (۴۲) الأحكام الوسطی: ۱/۶۸ (۴۳) طبقات ابن شهبة: ۲/۱۶۲ (۴۴) طبقات السبکی: ۸/۱۹ (۴۵) البدر المنير: ۱/۲۸۲ (۴۶) عجالاة الإماماء المتيسرة، ص: ۴۷ (۴۷) كشف الظنون: ۲/۱۶۱۳

(جاری ہے)